



PAGHOROP-HOROP

Rev. Fr. Glenn C. Ruiz

An Dios dai minaontok na nagwawaras nin mga biyaya sa satuya aroaldaw. Daing patod an saiyan pagsabwag nin balaog sa gabos na tawo.

Minsan minahapot kita: pano naghihiro an biyaya nin Dios sa buhay ta? An evangelio minatao sato kan hiro-hiro kan pagsabwag nin balaog sa satong buhay siring sa banhi.

An biyaya garo banhi na marhay. Mayong balaog na hale sa Dios na maraot o nakakaraot, pirme sana ining marhay. Mabugasi asin panopano nin ikakarahay niato. Dai minatao an Dios nin biyaya na kita maparaot, na kita maldisyonon o ratakon an satong buhay. Ini gabos para sa satong karahayan, pagbabago asin kaogmahan.

An balaog nin Dios tinatao sa gabos na tawo, marhay asin sa mga maraot. Hilnga an evangelio an banhi na marhay nahulog sa manlean-laen na klase nin daga. Mayong pinipili. Sinasadol kita na an pagkamoot kan Dios para sa kagabsan tanganing darhon kita sa dalan nin katanosan asin kaogmahan.

Kaya an agyat kan evangelio iyo na mayo sa Dios an pagkukulang nin huli ta tagob-tagob nin karahayan an saiyan pagmangno. Yaon sato an pagkukulang ta an pagsabwag niya kan balaog naka ugat sa klase nin satong pag-ako asin pag simbag. Siring sa banhi, minabuswak asin minabunga ini por medyo kan klase nin pagako. Minatalubo ini nin huli sa klase nin pagsimbag niato sa saiyan pagapod asin pagtao.

Kun siring, an balaog minatalubo depende sa pgaako kaini sa satong buhay. Sa marhay na daga, sa mahuyo na puso asin bulanos nin pagako minabunga asin minatalubo an biayaya nin Dios sa sato. Magayon na paghorophoropan na dawa ngani sa marhay na daga iba-iba man giraray an bunga. Ini gabos nakapatugmad sa klase kan satuyang pagako kan balaog na danay na winawaras kan Dios sa sato.

Totoo naggad an Dios daing sawa na nagtatao nin balaog sa gabos. Ini minabunga asin minatalubo depende sa klase kan satong pagako asin pagsimbag.

RITO SA PAGPOON

Introduccion

C — “Tataramon nin Dios.”

Ipinapasabot satuya kan liturgia na satuyang ipagecelebrar na an Tataramon nin Dios dapat na akoon nin udok sa boot. An pag-akong ini mangyayari kun yaon an paghingoa na saboton an tataramon, itadom sa isip asin puso, asin isabuhay ini sa paagi kan mga gawe nin katanosan asin pagkamoot.

Antifona sa Paglaog (Cf. S 16, 15)

(Sinasantib kun mayo nin Awit sa Paglaog)

Alagad sa katanosan mapahiling ako sa saimong atubang; mapapanô ako mantang mahahayag an saimong kamurawayan.

Pataratara (Tindog)

P — Sa ngaran kan Ama, asin kan Aki, asin kan Espiritu Santo.

B — Amen.

P — An gracia ni Jesu Cristong Kagurangnan ta, an pagkamoot kan Espiritu Santo mapa-saindo gabos.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasalan, tanganing magkanigo kitang magcelebrar kan mga banal na misterio. *(Halipot na pagtoninong)*

Gabos — Nagkukumpisal ako sa Dios na makakamhan, asin saindo, mga tugang, ta nagkasalâ ako nin makuri sa isip, sa tataramon, sa gibo, asin sa kapabaya-an: salâ ko, salâ ko, makuring salâ ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangnan tang Dios.

P — Maherak man lugod sato an Dios na makakamhan asin, pakapatawada an satong mga kasalan, darahon kita sa buhay na daing kasagkoran.

B — Amen.

Kagurangnan, maherak ka

P — Kagurangnan, maherak ka.

B — Kagurangnan, maherak ka.

P — Cristo, maherak ka.

B — Cristo, maherak ka.

P — Kagurangnan, maherak ka.

B — Kagurangnan, maherak ka.

Kamurawayan

Gabos — Kamurawayan sa Dios sa kaitaan asin sa daga katoninongan sa

mga tawong marahay an boot. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamat mi ika huli kandakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpapara kan mga kasalan kan kinaban, kaheraki kami; ika na nagpapara kan mga kasalan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

Colecta

P — Mamibi kita. *(Halipot na pagtoninong)*

O Dios, na nagpapahiling kan liwanag nin saimong katotoohan sa mga nalalagalag na makabalik sinda sa dalan, tawan sa gabos na minapaayon sa Cristianong pagtubod, na idtong mga salungat sa ngaran na ini, sikwalon, asin idtong mga angay digdi, sunodon. Huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, sa pagkasarô kan Espiritu Santo, Dios, sa gabos na kapanahonan kan mga panahon.

B — Amen.

LITURGIA NIN TATARAMON

Enot na Babasahon

(Isaias 55, 10-11) *(Tukaw)*

An Tataramon nin Dios kaipuhan na magbunga. An bunga kaini iyo an paglaugoa kan inaako kan tataramon na kuyugon an diosnon na kabotan.

Pagbasa sa Libro ni Profeta Isaias

Ini an sabi nin Kagurangnan: “An uran asin an yelo minahilig sa langit asin dai minabalik duman sagkod na matubigan an daga, tanganing mapabunga asin makatao nin banhi sa paratanom asin tinapay sa nagkakakan. Siring kaiyan an tataramon na minaluwas sa ngoso ko dai minabalik na daing bunga; dai minabalik sagkod na dai mautob an sakong kabotan asin mahaman an sakong ipinapagibo.”

An Tataramon nin Kagurangnan.

Gabos — Salamat sa Dios.

Salmo Responsorio

(Salmo 65, 10. 11. 12-13. 14)

R — An banhi na nahuhulog sa marahay na daga nagtatao nin matimgas na ani.

1. An daga saimong dinadalaw asin tinutubigan, tunay na saimong pinapayaman; An salog nin Dios pano nin tubig; sinda tinatawan mo nin mga banhi. **(R)**
2. Saimo pinapauranan nin marahay an mga inaradong oma, asin sinasaromsom mo nin tubig; Pinapalumoy mo an daga nin mga tagiti asin saimong pinapatubo an saradit na tinanom. **(R)**
3. An taon saimong pinapano nin balaog; dakulon an mga sabsabon sa kadlagan, an mga kadlagan tinatampokan nin mga karnero, an mga oma pano nin banhi; sinda nagkukurahaw asin nag-aawit sa kaogmahan. **(R)**

Ikaduwang Babasahon

(Roma 8, 18-23)

Si San Pablo nagpahayag nin mensahe nin paglaom: bilang mga aki nin Dios kita tinawan nin balaog nin paglaom tanganing hingoahon niato an tunay na katalingkasan ki Cristo.

Pagbasa sa Surat ni San Pablo sa mga Taga-Roma

Sa paghona ko, an mga tinios niato sa buhay na ini dai ikakatimbang sa kamurawayan na ngapit ipapahayag satuya. Sa katunayan an bilog na linalang naghahalat na ipahayag kan Dios an saiyang mga Aki. Bakong salà nin linalang ta dai nautob an saiyang katuyohan. Talaga ini nin Dios; alagad an linalang naglalaom na makakaligtas, arog sato, makakaligtas sa kalapaan na nag-oripon sainda, tanganing makamtan an katalingkasan asin kamurawayan kan mga akin in Dios. Aram niato na sagkod ngonian an bilog na linalang nag-aagrangay sa kulog nin pangaki; bako lamang an linalang kundi man kita gabos igwa kan mga enot na bunga kan Espiritu, kita man nag-aagrangay mantang satuyang hinahalat na an satuyang mga hawak makakaligtas bilang mga aki nin Dios.

An Tataramon nin Kagurangan.

Gabos — Salamat sa Dios.

Pagrokyaw (Tindog)

(Sinasantib kun dai inaawit an Alleluia)

Alleluia, alleluia, alleluia! Ako an liwanag nin kinaban, olay kan Kagurangan; an minasunod sako magkakaigwa kan liwanag nin buhay. Alleluia, alleluia, alleluia!

Evangelio

(Mateo 13, 1-23)

An evangelio ngonian minapahayag na kun bubuksan niato an satuyang puso sa Marahay na Baretta asin kita magigin saksi kaini sa aroaldaw niatong pagkabuhay tunay man naggad na an Tataramon magkakaigwa nin kadakul na bunga.

P — Pagbasa kan Evangelio na Sinurat ni San Mateo.

B — Kamurawayan saimo, Kagurangan.

Sarong aldaw si Jesus nagluwas sa harong asin nagtukaw sa tampi kan danaw. Pinalibotan siya nin kadakul na mga tawo, kaya suminakat asin nagtukaw sa sarong sakayan. An mga tawo nasa baybayon. Dakul an sinabi sainda sa mga parabola: "An parasabwag nagluwas sa pagsabwag. Sa saiyang pagsabwag, may banhi na nahulog sa gilid kan dalan; duminatong an mga gamgam asin tinuka. May banhi na nahulog sa kagapoan, na haros daing daga; huli ta bakong hararom an daga, tolos nagtubo; alagad pagsaldang kan aldaw, natotong; asin huli ta daing gamot, naluyos. May banhi na nahulog sa katunokan; an mga tunok nagtalubo asin natahoban sinda. May banhi na nahulog sa marahay na daga asin nagbunga: may sanggatos, may anom na polo; may tolong polo. An may talinga maghinanyog!"

P — An Marahay na Baretta nin Kagurangan.

B — Pag-omaw saimo Cristo.

Homilia (Tukaw)

Pagrokyaw kan Pagtubod (Tindog) Credo Niceno-Constantinopolitano

Gabos — Nagtutubod ako sa sarong Dios Amang makakamhan, kaggibo kan langit asin daga, kan gabos na nahihiling asin dai nahihiling. Asin sa sarong Kagurangan na si Jesu Cristo, Bogtong na Aki kan Dios, asin namundag gikan sa Ama bago kan gabos na panahon. Dios na gikan sa Dios, ilaw na gikan sa ilaw, totoong Dios na gikan sa totoong Dios, ipinangaki, dai linalang, saros a pagka-Dios sa Ama: huli saiyang nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.

(Sa mga minasunod na tataramon, abot sa asin nanitawo, an gabos minaduko.)

Asin nani-laman huli kan Espiritu Santo ki Virgen Maria, asin nanitawo. Ipinako pa sa cruz para sato kan panahon ni Poncio Pilato; nagtios sagkod sa kagadanan asin ilinobong, asin kan ikatolong aldaw nabuhay-liwat sosog sa mga kasuratan, asin suminakat sa langit, nagtukaw sa too kan Ama. Asin mamuraway na mabalik, sa paghukom

sa mga buhay asin mga gadan, an saiyang kahadean daeng katapusan. Asin sa Espiritu Santo, Kagurangan asin kagtao nin buhay: na gikan sa Ama asin sa Aki. Siya kaiba kan Ama asin kan Aki, sabay na sinasamba asin pinapamuraway: siya nagtaram sa paagi nin mga profetas. Asin sa saro, banal, catolico asin apostolicong Simbahan. Nagpapahayag ako nin pagtubod sa sarong bonyag, sa pagpatawad nin mga kasalan. Asin naghahalat ako kan pagkabuhay-liwat nin mga gadan, asin kan buhay sa maabot na panahon. Amen.

Pamibi nin Banwaan

P — Panô nin pagsarig na hihinanyogon kita kan Ama, darahon ta saiya an satuyang mga pamibi asin pakimaherak.

R — Kagurangan, hinanyoga an samong pamibi.

1. Tanganing an Santo Papa asin mga Obispo kan Simbahan giyahan kan Espiritu Santo sa saindang paghingoa na bilog na banwaan kan Dios magbunga nin katanosan, pagkamoot asin katoninongan: ipamibi niato sa Kagurangan. **(R)**
2. Tanganing bilang sarong comunidad magtalubo kita sa pakasabot asin pagpatawad sa kapwa: ipamibi niato sa Kagurangan. **(R)**
3. Tanganing an labi-labing paghangad asin pagkamakasadi diri dai magpa-alo kan tataramon kan Dios sa satuyang buhay: ipamibi niato sa Kagurangan. **(R)**
4. Tanganing an mga naghehelang magkamit nin paglaom sa nakakapomay na kapangyarihan ni Cristo: ipamibi niato sa Kagurangan **(R)**
5. Tanganing an mga gadan mag-ogma sa liwanag, kaogmahan asin katoninongan nin langit asin an mga nagmumundo makabangon sa saindang kawaran: ipamibi niato sa Kagurangan. **(R)**

P — Langitnon na Ama, tabangi kaming makamidbid kan saimong tataramon na naghiihiro sa samuyang buhay. Dai naggad kami mapurisaw kan mga kinabanon na kasibotan, kundi magin maimbod sa buhay na pagligkod saimo. Huli ki Cristo samong Kagurangan.

B — Amen.

LITURGIA NIN EUCARISTIA

Ofertorio (Tukaw)

(Kun dai inaawit an Awit sa Pagdolot)

P — Inoomaw ka, Kagurangan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan daga

asin kan gibo kan mga kamot nin mga tawo, ini magigin para samo tinapay nin buhay.

B — Pag-omawon an Dios sagkod pa man.

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

B — Pag-omawon an Dios sagkod pa man.

P — (*Tindog*) Magpamibi kamo, mga tugang; tanganing an sako asin an saindong atang maako man lugod kan Dios amang makakamhan.

B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.

Pamibi sa mga Dolot

P — Kagurangnan, hilinga an mga atang kan namimibing Simbahan, asin sa pagpakinabang na ini, itugot mo sa mga nagtutubod an pagtalubo sa kabanalan. Huli ki Cristo samong Kagurangnan.

B — Amen.

Prefacio IV sa mga Domingo kan Ordinariong Panahon

An kasaysayan nin kaligtasan

P — An Kagurangnan mapasaindo.

B — Asin sa saimong Espiritu.

P — litaas an mga puso.

B — Initaas mi na sa Kagurangnan.

P — Magpasalamat kita sa Kagurangnan, satuyang Dios.

B — Maninigo asin Dapat.

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Ama, Dios na makakamhan na daing kasagkoran, huli ki Cristo samong Kagurangnan:

Ta sa pagkamundag binâgo niya an daan na buhay nin tawo, sa pagtios pinarâ niya an samong mga kasâlan, sa pagkabuhay-liwat hale sa mga gadan binugtâ niya an agihan pasiring sa buhay na daing kasagkoran, sa pagsakat saimo Ama binuksan niya an mga pinto kan kalangitan.

Kaya kaiba kan kadakul-dakul na Angeles asin Santos, nag-aawit kami saimo kan himno nin kaomawan, daing tapos na nagsasabi:

Gabos — Banal, Banal, Banal an Kagurangnan Dios ni mga Hukbo. An langit asin daga pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.

Pamibi sa Eucaristia (*Luhod*)

P — Misterio kan Pagtubod.

B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.

P — Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

B — Amen.

RITO SA PAGCOMUNION

Ama Niamo (*Tindog*)

P — Natukduan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boot mo sa daga nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalâ samuya; asin hare kami pagdaraha sa sugot; kundi agawa kami sa maraot.

P — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

B — Huli ta saimo an kahadean, asin an kapangyarihan, siring man an kamurawayan sa mga kapanahonan.

P — Jesu Cristong Kagurangnan, ika na nagsabi sa saimong mga Apostoles: Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigoa na siya mapatoninong asin magkaboronyog sosog sa saimong kabotan. Ika na nabubuhay asin naghahade sa kapanahonan kan mga panahon.

B — Amen

Pagpahayag kan Katoninongan

P — An katoninongan kan Kagurangnan danay na mapasaindo.

B — Asin sa saimong espiritu.

P — Magpatinaraohan kamo nin Katoninongan

Cordero

Gabos — Cordero kan Dios, na nagpapara kan mga kasâlan kan kinaban: kaheraki kami. Cordero kan

Dios, na nagpapara kan mga kasâlan kan kinaban: kaheraki kami. Cordero kan Dios, na nagpapara kan mga kasâlan kan kinaban: tawi kami nin katoninongan.

Pag-alok sa Pagcomunyon (*Luhod*)

P — Uya an Cordero kan Dios, uya an nagpapara kan mga kasâlan kan kinaban. Paladan an mga inapod sa pamanggi kan Cordero.

Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

Antifona sa Comunyon (*Cf.S 83, 4-5*) (*Sinasambit kun mayong Awit sa Comunyon*)

An maya nakakakua nin saiyang eerokan, asin an dignos, salagân, kun saen ibubugtâ an saindang mga siwô. An mga altar mo, Kagurangnan nin kabagsikan, Hade ko, asin Dios ko! Paladan an nag-eerok sa saimong harong, oomawon ka sa kapanahonan nin panahon.

Pamibi Pakacomunyon (*Tindog*)

P — Mamibi kita. (*Halipot na pagtoninong*)

Kagurangnan, namimibi kami, na mantang an mga atang inako, huli kan pakisumaro sa misterio, magtalubo an bunga kan samong kaligtasan. Huli ki Cristo samong Kagurangnan.

B — Amen.

Oratio Imperata (*Luhod*)

Gabos — Dios na samong Ama, minadulok kami saimo sa samong pangangaipo. Hinahagad mi saimo an pagligtas samo tumang sa pandemia kan Corona Virus na naglalalokop ngonian asin nagdadara nin kagadanan.

Minahagad kami kan saimong tabang para sa mga tawong naghingowa sa pag-adal kan hinalean, kan hiro, asin paglakop kaining pandemia. Giyahan mo an mga kamot asin isip kan mga experto sa salud tangani na sinda man makatabang nin may maninigong kakayahan asin pagmakulog sa mga may helang.

Ipinapamibi man niamo an mga naglilingkod sa banwaan, sa gobyerno asin pribadong agencia, tangani na makahanap sinda nin bulong sa helang na dara kaining pandemia. Ipinapamibi mi man an mga tinamaan na kan helang. Sinda man lugod maumayan tulos. Tawan mo kami ni biyaya na maghingowa para sa karahayan kan gabos asin sa mga nagsasakit.

Ini hinahagad mi huli ki Jesu Cristong Kagurangnan niamo, saimong Aki, na kaiba mong nabubuhay asin

naghahade, kasaro kan Espiritu Santo, Dios sa kapanahonan kan mga panahon. Amen.

Divino Rostro, Kaheraki kami.

Nuestra Señora de Peñafrancia, Ipamibi mo kami.

(Angay man na hagadon an intercession kan mga Patron kan parokya, simbahan, capilla, o barangay)

RITO SA PAGTATAPOS

Solemneng Bendicion (Tindog) Ordinariong Panahon IV

P — An Kagurangnan mapasaindo.

B — Asin sa saimong espiritu.

P — Iduko an saindong mga payo asin mamibi para sa bendicion nin mahal na Dios. (Halipot na pagtoninong)

Bendicionan kamo kan Dios nin gabos na karangahan, asin iwaras sa saindo an katoninongan sa gabos na aldaw kan saindong pagkabuhay.

B — Amen.

P — Ilikay niya kamo sag abos na kahorasaan asin pasarigon an saindong puso sa saiyang pagkamoot.

B — Amen.

P — Papagyamanon niya kamo kan saiyang mga Balaog nin pagtubod, paglaom, asin pagkamoot, nganing an saindong mga gibo sa buhay na ini magdara saindo nin kaogmahan sa buhay na daing kasagkoran.

B — Amen.

P — Bendicionan kamo kan Dios na makakamhan: an Ama, asin an Aki, ✠ asin an Espiritu Santo.

B — Amen.

P — Lakaw kamo sa katoninongan ni Cristo.

B — Salamat sa Dios!

GIYA SA PAGHOROP- HOROP PARA SA MGA SKK

1. Pano mo namamate asin inaako an mga winawaras na biyaya nin Dios sa aroaldaw mong pagkabuhay?
2. Pano mo iheniras ang mga bunga kan balaog nin Dios sa saimong kapwa asin sa sociedad?



sambanwá

GIYA SA PAGMISA SA SEMANA

Julio 13, Lunes

Ika-XV na Semana sa Ordinariong Panahon, Verde
o Memorial ni San Enrico, Hade, Puti

Misa — Ika-XV na Semana sa Ordinariong Panahon o Comun nin mga Santos asin Santas: I. Para sa Gabos na Categoria nin mga Santos - B. Para sa Sarong Santo.

Mga Babasahon — Is 1:10-17 | S 50:8-9. 16-17. 21. 23 | Mt 10:34. 11:1

Julio 14, Martes

Ika-XV na Semana sa Ordinariong Panahon, Verde
o Memorial ni San Camilo de Lelis, Padi, Puti

Misa — Ika-XV na Semana sa Ordinariong Panahon o Comun nin mga Pastor: III. Para sa mga Pastor - B. Para sa Sarong Pastor.

Mga Babasahon — Is 7:1-9 | S 48:2-3. 3-4. 5-6. 7-8 | Mt 11:20-24

Julio 15, Miercoles

San Buenaventura, Obispo asin Doctor kan Simbahan, Puti

Misa — Comun nin mga Pastor: II. Para sa Obispo o Comun nin mga Doctor kan Simbahan.

Mga Babasahon — Is 10:5-7. 13-16 | S 94:5-6. 7-8. 9-10. 14-15 | Mt 11:25-27

Julio 16, Jueves

Ika-XV na Semana sa Ordinariong Panahon, Verde
o Memorial ni Santa Maria, Virgen kan Monte Carmelo, Puti

Misa — Ika-XV na Semana sa Ordinariong Panahon o Comun ni Santa Mariang Virgen: I. Ordinariong Panahon.

Mga Babasahon — Is 26:7-9. 11. 16-19 | S 102:13-14. 15. 16-18. 19-21 | Mt 11:28-30

Julio 17, Viernes

Ika-XV na Semana sa Ordinariong Panahon, Verde

Misa — Ika-XV na Semana sa Ordinariong Panahon

Mga Babasahon — Is 38:1-6. 21-22. 7-8 | Is 38:10. 11. 12. 16 | Mt 12:1-8

Julio 18, Sabado

Ika-XV na Semana sa Ordinariong Panahon, Verde

o Memorial ni Santa Maria Virgen kada Sabado, Puti

Misa — Ika-XV na Semana sa Ordinariong Panahon o Comun ni Santa Mariang Virgen: I. Ordinariong Panahon.

Mga Babasahon — Mik 2:1-5 | S 10:1-2. 3-4. 7-8. 14 | Mt 12:14-21

THE PEÑAFRANCIA 2020 OFFICIAL LOGO

A six-part series on the rationale and meaning of the 2020 Official Logo



The **cross** signifies the light of Christ that transcends religions and denominations. Christ himself, who is present within us, is the source of unity, and is the focal point of attaining Ecumenism through constant dialogue and cooperation.

GIYA SA PAGESAMBA KAN BANWAAN NIN DIOS Ika-XV Domingo kan Ordinariong Panahon • 12 Julio 2020

MOST REV. ROLANDO J. TRIA TIRONA, OCD, DD, Arzobispo kan Caceres
REV. FR. LUISITO A. OCCIANO, Direktor, Caceres Commission on Communications
REV. FR. GLENN C. RUIZ, Direktor, Commission on Liturgy
REV. FR. ERIC P. BOBIS, In-Charge, Social Media
JOHN PAUL M. AVEN asin **JUAN CARLOS R. MADRID**, Mga Editor

Hinimo asin inandam kan Archidiocesis kan Caceres, sa pangengenot kan Caceres Commission on Communications, asin Commission on Liturgy. Ciudad nin Naga, Pilipinas • 2020